

Sen...

Category: Goşgular, Kitapcy
написано kitapcy | 21 январа, 2025
Sen... SEN...



Gün deňine ýeten gyzgyn ataş sen,
Sen girip bilermiň köňül derýama.
Men azaşsam Hydyr kimin sataş sen,
Bu hyýallar alyp gider her ýana.
Ýol ýöreseň inli-boýly meýdan men,
Many hazynasyn saklar çuňlugym.
Ümsümligiň şahasynda şeýdaň men,

Dünýä bir gün ynandyrar çynlygyn.

Ýalan saýma, çynlar dörär, ýalandan,
Çyn ahyryn seniñ munda barlygyñ.
Gözýetimde eräp giden salgymdan
çykyp,
unudaly jahan darlygyn.

Kän ýöredik, saýlanaly baýyrdan,
Ýol salaly gaýa gidýän kemerden.
Şer islemen, ykbal ýasap haýyrdan,
Ýagşylygyñ gursagyndan emerdim.

Gyşyb günü ýaz bolmagy başardym
Islegim müşk, meniñ üçin atyr sen.
Senden gudrat, tapdym, ilden ýaşyrdym,
Gursagymda Hudaý bolup otur sen...

◆ ◆ ◆

Pursatlaryñ ýañagynda irkilen,
Yşkyñ ýüregine giripdir güneş.
Gül yhlasym al şapaga pürkülen,
Menden mähir tapyp, sen ony üleş.

Gel, meni baýram et, maña birigip,
Bagtly bolmak bolar ahyryn azajyk.
Tapaly biz dirilikden dirilik,
Janym, dünýä gelmedik biz azaşyp.

Saýa gerek, uzyn boýuñ saýa bor,
Maña güllemäge entek mahal bar.
Sensiz jahan sowuk, ömrüm zaýa bor,
Hijran örnäp indi maña Ahal dar.

Geñ görme, bu zatlar Hudaýyñ işi,
Wysalda ýigdelip gül açar meňzim.
Gözýaşym günäñdir ~ ýylgyrt sen dişi,
Men bir derýa ~ saña guýaýyn, deňzim.

Maña köşk gerek däl, düzi ber düzi,
Ondan göwher bolup güllär edenim.
Yşka girip bizden ýasadyk Bizi,
Senden, menden bir at galar, bedewim...



Käte näme gerek bilemok özüm,
Heläk bolýan alasarmyk duýgudan.
Ýüregimi atdym üstüne közüň,
Bu bolşumy janyň, senem duýmadyň.

Aglamaga tapylyp dur bahana,
Gelip meniň gözýaşymy süpür sen.
Men sygamok maña sygan jahana,
Mülküň ýaly bir ginligi getir sen.

Indiden soň ejir çekmek gowy däl,
Dünýäm maña akyl gerek azajyk.
Bu gamlar ýaşlygyň ýalňys towy däl,
Wah, onda nä gezip ýörüs azaşyp.

Wagtyndan öň soldurma sen nigäriň,
Bozulmasyn ak ýüzümiň keşdesi.
Arpa berseň neneň bugdaý üwäriň,
Şirin, diňe oňat zada teşne sen.

Akar suwlar öňküsinden peseldi,
Alawy ýitipdir küljeren közüň.
Sen maña berjek bolýaň teselli,
Wah, näme gerekdigini bilemok özüm...



Mawy zümerretin geýipdir asman,
Göwsüne dakynan tylladan nyşan.
Zeminiň ýüpek düşegini basman,
Hyýalym biline zünnaryň guşan.

Gije söýgüsinden gündizler aýdyň,

Şemal sähraň ysyn sepipdir zülpe.
Dünýäden özüme ýakynlyk saýdym,
Yşkym, menuň ýüzüm gül bolup ýelpe.

Dünýä gazal ýazýar asman hatynda,
Okana hakykat, syzana dessan.
Ömrün bagt tapypdyr ykbal atynda,
Jahan ýollaryndan ýöresem messan.

Bu dünýäde meniň bilen birlik bar,
Asman hossar maňa, zemin golaýym.
Pursat möwritinde döwran sürmek bar,
Göwnüňe sowulmaz baýram bolaýyn.

Men özümi söýýän, Jahandan söýmäm,
Rahatlyk men ~ dynç alarsyň, bir seret.
Säherler şapakda galgasa öýmäm,
Gündiz deý kalbymda ömürlük ýer et.

Başymy aýlady durmuşyň meýi,
Köwser suwun guýup açylar serim.
Ömrüm ~ gonalgam, kalbym ~ Allanyň öýi,
Myhmanyňdamrazy bolarmyň Ýerim?!.

◆ ◆ ◆

Ýaşyl köýnek geýip bardym ýanyňa,
Yrym etdim ~ bu reňk bize dirilik.
Gülledesim geldi yşksyz dünýäni?
Seniň mähriň bilen şaham birigip.

Şemalyň küýsedi terje pyntygym,
Sen aşyk dälmidiň ýaşyl pudaga.
Menin derdim bolup ýañlandy tüýdük,
Ösdür meni, ösgün görüp pudama.

Al-asmana çenli gitsedi boýum,
Senden medet bolsa, ýeterin şoňa.
Sen uklamak üçin gijäni söýýän,

Men OÝANMAK üçin intizar daňa.

Kalbym syrly sandyk ~ gudrat elinde,
Saňa bagly açylmaly açarym.
Aç meni, dünýäden garaňky ýiter,
Köňüllere dür nuruny saçaryn.

Kiçijik ojagnyň oduny ýakyp,
Ýylytmakçy bolýar garyp öý meni.
Öýüm galam bolsa, jahan saraýdyr,
Şol saraýa sygyp, sygman söý meni.

Tümden çyk-a, ýagty barka dünýäde,
Çyrag bolup nur saçaýyn şanyňa.
Bir-birekde gögereli kök urup ~
Ýaşyl köýnek geýip bardym ýanyňa.

◆ ◆ ◆

Ýalňyzlygyň gujagyny ýassanyp,
uklapdyryn,
sen çalaja yradyň.
Özüňmi bi,
ýa aldawçy hyýalym,
Düýşümi huşuma garyp garadym.

Sen gelipsiň ýaňy gelen ýaz ýaly,
Ýumşak mähriň ýalňyzlygy ürküzdi.
Ýitirip tapylan göwhere meňzäp
Yssy bakyş ýañagymy çirkizdi.

Neneň geldiň,
hany janym golaý süýş,
Bugdaý orup galdyrmaly hoşasyn.
Şygyr derýasynyň bendi çözülip,
Köňül depderinde gelýär joşasym.

Düzleriň ysy gelip dur senden,
Suwlaryň akysy sende dayhanym.

Yşkyň mähri ýetişmedik çöl menem,
Sahawatdan sahap eýle, eý, hanym.

Aýralygyň ýükün düşür ezizim,
Iner bolsaň aýa janym maýaňy.
Seniň uzyn boýuň daga meňzeýär ~
Bir ömürlük mekan etsem saýaňy...

◆ ◆ ◆

Ýassygymda ýaňagyň ýylsy
sowamandyr,
sen ukuda ysgadyň.
Sen bir çynardyň asmana ýeten ~
Gök şahaňa el ýeterden gysgadym.

Janym, höwes etdim toýy saýaňa,
Meň gözlegim boldy mydam beýikden.
Baýyrlara çykyp, daga dyrmaşyp,
Kemerleriň gujagynda eýikdim.

Ýanymda ýatyrsyň,
yüregim ýyly,
Dodaklarym küýsär eliň aýasyn.
Ondan-oňa göçüp ýörmeziň ýaly,
Munda köşk salardym eger baýasam.

But pygamberi deý gözleriň ýumuk ~
Ýa ýetjek bolýaňmy Hudaý deňine.
Serwer, saňa sežde edip otyryn,
Gözüm sylyk ak köýnegmin ýeňine.

Oýan ahyr,
söz derýamda möwç urýar,
Aýdylmadyk gürrüňleriň ulusy.
Ýüregiňde ýene täze ot ýakar,
Ýaňagymyň atyr ysly ýylsy... Goşgular